



ශ්‍රී ලංකා ජනාධිපති
இலங்கை சனாதிபதி
President of Sri Lanka

පණිවුඩය

මිනිස් ශිෂ්ටාචාරයේ අනාගත පැවැත්ම හෝ නැවැත්ම තීන්දු කරන බලවත්ම සාධකය පරිසරය ය යන්න ඉකුත් සියවස අප වෙත ලබා දුන් සමස්ත දැනුම් පද්ධතියේ සංගෘහිත සාරාර්ථයයි. බලය වෙනුවෙන් වූ ලෝක යුද්ධ, පනති අරගල, වාර්ගික ගැටුම් ආදී සියලු තේමා පරදා පරිසරය ජගත් සමුළුවල මුලසුනට ප්‍රමුඛත්වය ලබන්නේ එහි ප්‍රතිඵලයක් වශයෙනි.

විද්‍යා පුනරුදයෙන් පසු එළැඹී යුගය සංවර්ධනය ලෙස හඳුනාගත් තරගකාරී බහු භාණ්ඩික ජීවන මාදිලිය, මිනිසා සහ සොබාදහම අතර පැවැති සහජීවී බැඳීම බලවත් ලෙස පළිදා කළේය. කෘෂිකර්මාන්තය මත පදනම් වූ තිරසර අල්පේච්ඡ ජීවන රටාවක උරුමකරුවන් වූ ශ්‍රී ලාංකිකයන් වන අප ද එම ජීවන මාදිලිය වැළඳගත්තේ විචාරයෙන් තොරවය. අද අප මුහුණ දෙන මැසි මදුරු උවදුරේ සිට ගංවතුර, නායයෂම්, කඳු කඩාවැටීම් දක්වා වූ ස්වාභාවික ව්‍යසනයන් ද බෝ නොවන රෝග ලෙස අප ගොදුරු කරගන්නා සෞඛ්‍ය ගැටලු සියල්ල ද මෙම සංවර්ධන මාදිලිය විසින් අප වෙත කැඳවන ලද උවදුරු බව තර්කානුකූලව සිතා බලා පිළිගැනීමට අපට සිදු වේ.

සංවර්ධනය පිළිබඳ මෙම උනන්දෝටිකය මගහරිමින් ජගත් පරිසර දිනය සැමරීමට අද අපට නොහැක. “ජ්ලාස්ටික් අවභාවිතය මගින් සිදුවන පරිසර දූෂණය පිටු දකිමු” යනුවෙන් මෙවර පරිසර දින තේමාව කරළියට එන්නේ එහි ප්‍රතිඵලයක් වශයෙනි.

පරිසරය පිළිබඳ සෞන්දර්යාත්මක වර්ණනා නවතා, අපගේ ජීවන මාදිලීන් වෙතින් පරිසරයට ඵල්ලවන තර්ජන ගැඹුරින් තේරුම් ගනිමින්, පරිසර හිතකාමී ජීවන ආකෘතියක් වෙත ගමන් කිරීමට එම තේමාව අපට බලකර සිටී.

මිනිසා ද සොබාදහමේ එක් නිර්මිතයක් බව වටහා ගනිමින්, සොබාදහමට සමීපව විසීමට අවැසි අවබෝධයෙන් ද කැපවීමෙන් ද යුතුව ජගත් පරිසර දිනය සැමරීමට පෙළගැසෙන සියලු පරිසරකාමීන් සමග මම ද එක්වන අතර, ඒ වෙනුවෙන් සමස්ත පුරවැසියන් වෙත ආරාධනා කරමි.

මොහීපාල සිරිසේන

2018 ජූනි මස 05 වන දින

